

תורת אביגדור

פאר קינדער

איבערגעארבייט פאר
קינדער פון די שמועסן
פון הרב אביגדור
מיללער זצ"ל
דורך: פינחס בן-עמי



Illustration: Ben Aviner Miller and the Applesed, Judaea Press

פרשת נשא

דער צדיק רעדט צו א הויז

נתנדב לעילוי נשמת

אמי מורתי מרים לאה בת יעקב יהודה ע"ה

דער צדיק רעדט צו א הויז

טייערע קינדער,

אזא הערליכע יום טוב וואס מיר האבן יעצט געהאט! ביסט זיכער געווען אין שול און געזאגט אקדמות, געהערט די עשרת הדברות און געווען אונטער דיין טאטעס טלית ביים דוכנ'ען-ברכת כהנים.

איבער די גאנצע וועלט זענען אידן געבענטשט געווארן פון די כהנים דעם יום טוב.

פאר די גמרא האט אבער געבאדערט עפעס: ווער בענטשט די כהנים? זעהר גוט אז די אידן ווערן געבענטשט אבער וואס איז מיט די כהנים, זיי לאזט מען אויס? זיי פארפאסן אט די וויכטיגע ברכות?

די גמרא גיבט אן אינטרעסאנטע תירוץ.

אבער צום ערשט דארף מען צוריק גיין צו ספר בראשית. אנהויב פרשת לך לך זאגט דער אויבערשטער צו אברהם אבינו "ואברהם מברכיך" איך וועל בענטשען דער וואס בענטשט דיר! דער וואס וועט בענטשען אברהם אבינו אדער זיינע קינדער – די אידן, וועל איך זיי בענטשען.


דאס ענטפערט די גמרא; אז וויבאלד די כהנים בענטשען די אידן – די קינדער פון אברהם אבינו זענען זיי געבענטשעט פון דער אויבערשטער.

קענסטו זיך פארשטעלן אזא זאך? דער אויבערשטער האט אויסגעשטעלט די וועלט אויף אזא אופן אז ווען איינער וואונטשט גוטס אויף א איד באקומט ער אויטאמאטיש א ברכה פון דער אויבערשטער אליין. דערפאר דארפן די כהנים נישט קיין באזונדערע ברכה ווייל זיי באקומען די ברכה פון השי"ת.

אונקלוס הגר וועמענס תרגום מיר זאגן ווען מיר זענען מעביר סדרה האט געפרעגט זיין פעטער די קיסר פאר א גוטע עצה צו מצליח זיין אין מאכן געשעפטן און פארדינען געלט, האט אים זיין פעטער די קיסר גענטפערט "זאלסט קויפן עפעס ביליג פאר ווייניג געלט און דערנאך פארקויף עס פאר אסאך".

עטס זענטס קינדער וואס זוכן אפשר נאכנישט צו פארדינען געלט אבער עולם הבא זענט עטס זיכער אינטרעסירט צו פארדינען! לאמיר אויב אזוי נוצן די עצה וואס אונקלוס האט באקומען און טוהן עפעס וואס איז גאר ביליג עס קאסט אונז גארנישט אבער די ריוח איז גאר גרויס.

רבותי, לאמיר בענטשען אנדערע אידן!



אונזער רבי רעדט צו א הויז?!

צדיקים האבן גוט געוואוסט פון דעם עצה וויאזוי צו צוברענגען אז דער אויבערשטער זאל זיי בענטשען. דער אלטער פון סלאבאדקא זצ"ל איז געגאנגען שפאצירן מיט תלמידים און האט זיך אפגעשטעלט פארנט פון א הויז און געקוקט צום הויז און געזאגט "א גוט מארגן – זאלסט האבן א געוואלדיגע

טאג" און אזוי האט ער ווייטער שפאצירט און זיך אפגעשטעלט ביי געוויסע הייזער און געזאגט פון אינדרויסן א גוט מארגן.

זיינע תלמידים האבן זיך געוואונדערט און געפרעגט: פארוואס וואונטשט דער רבי א גוט מארגן צו די הייזער? האט ער זיי געגעבן צו פארשטיין: עס איז א מצוה צו בענטשען אידן! ווען איך שפאציר אויפן גאס וויל איך נישט סתם פארברענגען צייט, דעריבער ווען איך זעה א אידישע הויז מיט א מזוזה דאווען איך צום אויבערשטער און בעט אז אלע אידן וואס וואוינען אין דעם הויז זאלן האבן א גוטן טאג מיט אסאך הצלחה. ווען איך בענטש אידן טוה איך די רצון ה' און דער אויבערשטער בענטשט מיר.

יעצט ווען דו זעהסט איינעם און דו זאגסט צו אים "א גוט מארגן" זאלסטו טראכטן אז דו גיבסט אים א ברכה און דו דאווענסט צו דער אויבערשטער אז דער איד זאל האבן א גוטן טאג און מצליח זיין אין וואס ער טוט. און דער אויבערשטער וואס האט געזאגט צו אברהם "ואברכה מברכיך" איך וועל בענטשען דער וואס בענטשט די אידן וועט דיר בענטשען מיט אלעם גוטן.

א גוט שבת !